

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

پیشرو خپرونه، ۴۸ گڼه  
۲۶ جولای ۲۰۱۳

## آیا پارلمان د ملت کور دی؟

دا به ډیره ستونزمنه وي چې زموږ د هیواد په څیر هیوادونو کې د پارلمان پر اغیزمنتوب د تأیید تاپه ولگول شي. کله چې د هیواد تیرو حالاتو او شرایطو او اوسني حالت ته پام وکړو نو دا ټکی به په ډاگه شي چې امپریالیستي او یو شمیر نور لویدیځوال زببناکګرو او بنکیلاکګرو د خپلو ستراتیژیکو ګټو د لاسته راوړلو په موخه دلته په یو ډول نه یو ډول لاسوهنې کړې دي او ځانونو ته یې د پښې ځای تر لاسه کړی او په بیلابیلو پلمو یې زموږ د هیواد او خلکو ملي هویت، ملي واکمني او ځمکنۍ بشپړتیا تر پوښتنې لاندې راوستې او دغو تیري کونکو ځواکونو د ډیموکراسۍ، د خلکو د حاکمیت د تمثیل او نورو داسې غولوونکو مفاهیمو په رڼا کې هڅه کړې او کوي یې چې په وروسته پاتې هیوادونو لکه زموږ هیواد او نورو لږ پر وده هیوادونو او آن په ځینو پرمختللو هیوادونو کې د خپلې بادارۍ او حاکمیت تیره توره وچلوي، په چل ول او بیلابیلو چلوټیو خپلې ناوړه ګټې خوندي او د لا نورو ناوړه ګټو د لاسته راوړلو لپاره خپلې نفوذې سیمې لاپراخه کړي.

خبره نه اوږدوم، راځم دې ټکي ته، کله چې زموږ هیواد د بهرنیو په تیره بیا د امریکایي او د هغې د انډیوالانو (ناټو) یرغلګرو ځواکونو تر سیوري لاندې جوړ شوي سیستم کې، آیا په رښتیني مفهوم سره فرمایشي پارلمان د ملت کور ګڼل کېدای شي؟

په ټولیز ډول، په تیرو لسو کلونو کې به د پارلمان جوړښت او ترکیب ته وګورو. د یوه لاس د ګوتو په شمیر پرته، ډیری په اصطلاح د پارلمان غړي پخوانیو وسله والو تنظیمونو، زورواکو، د مخدره توکو د کر او ترافیکو د مافیایي ډلو غړي دي چې د زور او پیسو او د بهرنیانو په مټ په اصطلاح د ملت کور ته ننوتې دي، په ډیر سپین سترګتوب د ملت لپاره د قانون جوړونې، پر اجرائیه قوې د څارنې او د خلکو د ستونزو د حل او خلکو ته د خدمت نارې سوري پیل کړي، په داسې حال کې چې همدا پارلمان په هیواد کې د فساد، نارواو، د ځمکو د غصب، د دولتي څوکیو د ټیکه دارانو، د ترور، تښتوني، د بې عدالتیو، د قومونو تر منځ د ژبني، مذهبي او ټولنیزو نابرابریو د دودولو ستر مرکز دی. دغه پارلمان په بیلابیلو پلمو سره د مالي فساد، د سیاسي معاملو، د قانون ماتونې او په یوه کلیمه کې د «زور ویلو» په اډه تبدیل شوی چې د عام ولس لپاره یې د زیاتو کړاونو سره سره چې په آگاهانه توګه ورباندې تپل شوي، لازياتي کړي دي. یوه کوچنی بیلګه، د ماليې وزیر زاخیلوال چې له ځینو معاملو او فساد څخه پرده پورته کړه.

کله چې یو په اصطلاح داسې سیاسي جوړښت زموږ د هیواد په اوسني ناوړه حالت کې داسې کړه وړه ولري چې پورته ورڅخه په لنډه یادونه وشوه، نو آیا کېدای شي چې داسې جوړښت او یا بنسټ ته د ولس د هیلو او آرمانونو کور ووايو او د خلکو د هوساینې، آسانتیاو او د ژوند د ښه والي او نیکمرغیو کور وګڼو؟

له پورتنیو لنډو څرگندونو څخه دې پایلې ته رسیږو چې په یوه اشغال شوي هیواد کې پارلمان پر خلکو د زیاتو ظلمونو او کړاونو د تیلو دستګاه او د حاکمه قدرت د ستمګرانه هیلو او کرغیړنو موخو پلې کونکی رکن وي.